

Kopja Informali ta' Sentenza



MALTA

**QORTI CIVILI
PRIM' AWLA**

**ONOR. IMHALLEF
GEOFFREY VALENZIA**

Seduta tat-28 ta' Jannar, 2005

Citazzjoni Numru. 276/2000/1

Kevin Falzon

Vs

Il-Prim Ministru u l-Kummissarju tal-Pulizija

Il-Qorti.

Preliminari

Rat **l-att tac-citazzjoni** li permezz taghha gie premess illi l-attur kien fis-servizz bhala kuntistabbli fil-Korp tal-Pulizija.

U premess illi l-attur dejjem qeghda dmiru sewwa u dejjem ghamel l-almu tieghu sabiex josserva r-

Kopja Informali ta' Sentenza

regolamenti kollha u l-ordnijiet moghtija lilu mis-superjuri tieghu.

U premess illi f'okkazzjoni wahda u izolata l-attur gie rinfaccjat u mtellgha l-Qorti akkuzat bi traffikar illegali ta' armi u pussess ta' munizzjon.

U premess illi l-attur gie liberat mill-Qorti tal-Magistrati (Malta) bhala Qorti ta' Gudikatura Kriminali mir-reat l-aktar serju ta' traffikar ta' armi u instab hati biss li kellu fil-pussess tieghu tlett pallottoli u inghata l-multa minima skond il-ligi, jigifieri dik ta' tletin lira Maltin (Lm30).

U premess li waqt dan il-process gudizzjarju, l-attur ircieva komunika informali mill-Kummissarju tal-Pulizija sabiex jirrezenja mill-Korp tal-Pulizija.

U premess illi l-attur m'accettax illi jaghmel dan ghaliex huwa hass illi ma' kien ghamel xejn li jimmerita dan.

U premess illi sussegwentement l-attur ircieva ittra datata 23 ta' Jannar 2000 iffirmata mill-Kummissarju tal-Pulizija, fejn l-attur gie informat illi a bazi tal-Artikolu II (i) u (iii) tal-Kapitolu 164 tal-Ligijiet ta' Malta l-Prim Ministru ddecieda illi l-attur jigi imnehhi mill-Korp tal-Pulizija, liema ittra kopja taghha qed tigi hawn annessa u mmarkata Dok. A.

U premess illi dan l-agir tal-konvenuti jew min minnhom jikkostitwixxu ghemil amministrattiv diskriminatorju fil-konfront tal-attur u dan ghar-raguni illi kien hemm persuni ohra fis-servizz tal-Korp tal-Pulizija li gew rinfaccjati u misjuba hatja ta' reati kriminali ferm aktar serji minn dik ta' l-attur, izda xorta baqghu fil-Korp tal-Pulizija.

U premess illi l-attur ihoss illi huwa ma' inghatax l-opportunita' illi jiddefendi l-posizzjoni tieghu f'tali proceduri.

U premess illi l-ghemil amministrattiv tal-konvenuti jew min minnhom jikkostitwixxi bl-aktar mod car abbuz ta' poter da parti tal-konvenuti jew minn minnhom.

Kopja Informali ta' Sentenza

Jghid ghalhekk l-attur ghaliex din l-Onorabbli Qorti m'ghandhiex:

1. Tiddikjara l-ghemil tal-konvenuti jew min minnhom null, invalidu u minghajr effett u dan abbazi tal-Artikolu 469A (1)(a), 469A (1)(b)(ii) u (iii) tal-Kapitolu 12 tal-Ligijiet ta' Malta.
2. Tordna illi l-attur jerga jidhol fis-servizz tal-Korp tal-Pulizija fi zmien qasir u perentorju.
3. Tillikwida d-danni sofferti mill-attur minhabba l-agir tal-konvenuti jew min minnhom.
4. Tordna l-hlas tas-somma hekk likwidata favur l-attur mill-konvenuti jew min minnhom.

Bl-ispejjez.

Rat id-dikjarazzjoni ta' l-attur a fol. 2 tal-process;

Rat **in-nota ta' l-eccezzjonijiet tal-konvenuti** a fol. 8 tal-process fejn eccepixxu:

1. Illi fl-ewwel lok din il-Qorti m'ghandhiex kompetenza li tistharreg u tiddeciedi t-talbiet ta' l-attur ai termini ta' l-istess artikolu 469A.

Dan l-artikolu jaghmilha cara li t-terminu "ghemil amministrattiv" ma jinkludix xi haga li ssir bl-ghan ta' organizzazzjoni jew amministrazzjoni interna fl-istess awtorita'. Inoltre kif stabbilit fil-gurisprudenza, din il-Qorti m'ghandhiex kompetenza biex tiddeciedi f'materja ta' impjeg governattiv.

2. Illi isegwi ghalhekk li t-tkeccija ta' l-attur mhix sindakabli mill-Qorti.

3. Illi subordinament u minghajr pregudizzju ghall-eccezzjonijiet precedenti, t-talbiet kollha ta' l-attur huma bla fundament guridiku jew fattwali in kwantu ma kienx fl-interess pubbliku li ufficjal tal-Pulizija jithalla fil-kariga

Kopja Informali ta' Sentenza

b'kundanna mill-Qorti tal-Magistrati u b'aspett karatterjali li ma jixirqux mar-responsabilitajiet u mad-dmirijiet ta' membri fil-Korp tal-Pulizija.

Illi hu stabbilit bhala principju legali, suffragat ukoll minn giurisprudenza kostanti, il-Qorti m'ghandhiex kompetenza biex tissostitwixxi d-diskrezzjoni taghha ghal dik ta' l-awtorita' ezekuttiva u tinterpreta hi x'inhu l-interess pubbliku f'dawn ic-cirkostanzi.

4. Illi subordinatament u minghajr pregudizju ghas-sueccipit, il-Qorti m'ghandha l-ebda kompetenza li tordna dak li hemm mitlub fit-tieni talba anki f'azzjoni fejn jista jsir l-istharrig gudizzjarju. Inoltre l-ebda danni ma gew kawzati mill-eccipjenti lill-attur u ghalhekk it-tielet u r-raba' talba huma bla bazi guridika u fattwali.

Salvi eccezzjonijiet ohra.

Rat id-decizjoni preliminari taghha tat-30 ta' April 2001 li biha cahdet l-ewwel eccezzjoni tal-konvenuti;

Rat l-atti kollha tal-kawza u d-dokumenti ezibiti;

Semghet ix-xhieda bil-gurament;

Rat in-noti tal-partijiet

FATTI

Fil-kaz in ezami, meta l-pulizija kienu qed jinvestigaw l-omicidju tal-kuntistabbli PC 525 Mark Farrugia f'Marzu 1999 dahlitilhom informazzjoni li l-attur ftit granet qabel l-omicidju kien instemgha jistaqsi fejn kienet tinsab Triq Tempji Neolitici, Tarxien ezattament fejn wara kien inqatel Mark Farrugia. Il-Pulizija ssuspettat fl-attur u gie arrestat u investigat. L-attur kien cahad dawn l-allegazzjonijiet ghalkemm kien hemm numru ta' pulizija li semghu dan id-diskors u li rrepetewh quddiemu meta sar konfront mieghu. Kienet dahlet ukoll informazzjoni lill-pulizija li l-attur mhux l-ewwel darba li kienu rawh fil-kumpanija ta'

nies notorji u b'kondotta kriminali. L-attur kien ammetta li kien ikun f'kumpanija ta' certi nies izda qal li dan kien fuq xoghol ta' skorta. Fil-kors ta' l-investigazzjoni kienet saret tficcja fid-dar fejn joqghod l-attur u kienu sabu xi *bullets* ghandu. Kienu ittiehdu passi fuq dan is-sejba u l-attur kien instab hati mill-Qorti. Il-Kummissarju tal-Pulizija kien talab lill Prim Ministru biex l-attur ma jibqax fil-korp tal-Pulizija a tenur ta' l-artikolu 11(ii) tal-Kap 164 (fol 66 u 67) minhabba r-ragunijiet hemm imsemmija u wara li l-kaz ghadha f'idejn il Public Service Commission, il-Prim Ministru kien kiteb lura (ara fol 68) li fuq rakkomandazzjoni tal-PSC l-attur kellu jitkecca mill-korp tal-Pulizija a tenur ta' l-art 11(1) u (3) tal-Kap 164. L-attur kien gie infurmat b'din id-decizjoni (ara fol 4). L-attur m'accontentax dina d-decizjoni u pproceda b'dina l-kawza biex isir stharrig ta' l-eghmil amministrattiv da parti tal-Kummissarju tal-Pulizija taht l-artikolu 469A tal-Kap 12.

KONTESTAZZJONI

Basikament l-argumenti taz-zewg partijiet huma is-segwent. Il-Kummissarju tal-Pulizija jissottometti li hu ha d-decizjoni kontestata mhux biss ghax instabu l-bullets u l-attur gie kkundannat mill-Qorti izda ghaliex l-attur, li kien Pulizija, kien qed jiffrekwenta nies ta' kondotta kriminali u ghaliex kien hemm suspett ragjonevoli da parti tal-pulizija minhabba d-diskors li nstemgha li intqal mill-attur dwar it-triq fejn sar l-omicidju ta' Mark Farrugia (ara xhieda tal-Kummissarju tal-Pulizija J.aRizzo a fol 105 l-ahhar linji tax-xhieda tieghu).

Minn naha l-ohra l-attur qed jissottometti li hu qatt ma deher quddiem Bord tad-Dixxiplina jew xi Kummissjoni dwar it-tkeccija tieghu; tkecca mill-korp minghajr ma kellu l-opportunita' li jsemma lehnu u li ma kienx inghata r-raguni ghaliex hu kien tkecca mill-Korp.

L-attur spjega aktar fid-dettal il-bazi ta' l-azzjoni tieghu fin-nota li pprezenta u qed jghid li hu qed jattakka l-eghmil amministrattiv tal-Kummissarju tal-Pulizija a bazi ta' l-artikolu 469A (b)(ii) u (iii) tal-Kap 12.

L-artikolu 469A (1) jipprovdi li: hlief hekk kif provvdut mod iehor bil-ligi, il-qrati tal-gustizzja ta' kompetenza civili ghandhom gurdizzjoni biex jistharrgu l-validita ta' xi eghmil amministrattiv jew li jiddikjaraw dak l-eghmil null, invalidu jew minghajr effett fil-kazijiet li gejjin biss –

(b) meta l-eghmil amministrattiv ikun ultra vires ghal xi raguni minn dawk li gejjin:

(ii) meta l-awtorita' pubblika tkun naqset milli tosserva l-principji tal-gustizzja naturali jew htigijiet procedurali mandatorji fit-twettiq ta' l-eghmil amministrattiv jew fid-deliberazzjonijiet ta' qabel dwar dak l-ghemil; jew

(iii) meta l-ghemil amministrattiv jikkostitwixxi abbuz tas-setgha ta' l-awtorita' pubblika billi dan isir ghal ghanijiet mhux xierqa jew jissejjes fuq kunsiderazzjonijiet mhux rilevanti.

L-attur jirritjeni li f'dan il-kaz dan il-principju *Audi alteram partem* gie mixksur fil-konfront tieghu billi ma giex segwit bl-ebda stadju tal-proceduri u ghalhekk id-decizjoni hija nulla. Hu ma inghatax l-opportunita' li jinstemgha biex jikkontradici l-provi li ngabu kontra tieghu izda gie infurmat biss fl-ahhar nett bid-decizjoni li ttiehdet kontra tieghu.

L-attur isostni noltre li l-konvenuti kienu obbligati li jaghtu r-ragunijiet u l-motivazzjonijiet taghhom ghad-decizjoni li huma hadu u kellhom jinfurmawh b'dan b'mod car. Hu jghid li fl-ittra tieghu l-Kummissarju tal-Pulizija ma tahx ir-raguni ghaliex l-impieg tieghu gie terminat.

Skond l-attur, ghalkemm il-konvenut ghandu diskrezzjoni moghtija bil-Ligi, dana jista' jaghmlu sakemm ma jabbuzax minn tali diskrezzjoni. Il-principju tar ragjonevolezza huwa r-riga li wiehed irid juza halli jikkostata jekk kienx hemm abbuz mid-diskrezzjoni moghtija. Id-decizjonijiet ta' awtoritajiet amministrattivi m'ghandhomx ikunu aktar drastici minn dak li huwa necessarju halli l-istess awtoritajiet jilhqu l-ghanijiet taghhom.

Finalment l-attur jirritjeni li kien hemm zewg persuni ohra membri tal-Korp tal-Pulizija li kellhom *conviction* aktar

serja minn tieghu izda dawn xorta wahda baqghu fil-Korp tal-Pulizija.

KONSIDERAZZJONIJIET TA' DRITT

Fil-kaz in ezami l-attur tkecca a bazi ta' l-artikolu 11 (1) u (3) tal-Malta Police Ordinance Kap 164 b'effett minn 24 ta' Jannar 2000 skond ittra ezibita a fol 4 datata 23 ta' Jannar 2000.

Ir-ragunijiet li minhabba fihom il-Prim Ministru accetta t-tnehhija ta' l-attur mill-kariga ta' pulizija huma li pulizija jkun meqjus li aktarx ma jsirx, jew waqaf milli jkun ufficjal efficcjenti tal-pulizija u jkun meqjus, wara li jittiehed kont tal-kondizzjonijiet tal-Korp, l-utilita' ta' l-ufficjal ghall-Korp u c-cirkostanzi kollha tal-kaz, ma ghandux fl-interess pubbliku jibqa jservi aktar bhala membri tal-Korp. Dawn ir-ragunijiet kienu inghataw lill attur bl-ittra imsemmija.

Skond ix-xhieda tal-Kummissarju tal-Pulizija d-decizjoni kienet ittiehdet li l-attur ma jibqax fil-korp tal-Pulizija mhux biss ghax instabu l-*bullets* ghandu u l-attur gie kkundannat mill-Qorti izda wkoll ghaliex l-attur kien qed jiffrekwenta nies ta' kondotta kriminali u ghaliex kien hemm suspett ragjonevoli da parti tal-pulizija minhabba d-diskors li nstemgha li intqal mill-attur dwar it-triq fejn sar l-omicidju ta' Mark Farrugia. (Ara xhieda a fol 105 l-ahhar linji).

Apparti li l-attur kien gie infurmat fuq liema bazi kien tkecca, mill- istatment li rrilaxxa l-attur, u mix-xhieda tal-investigaturi, jirrizulta x'kienet il-linja ta' l-investigazzjoni li kienu qed isegwu l-pulizija u l-attur kien jaf mid-domandi li kienu qed isirulu li l-pulizija u r-risposti li hu ta, li l-pulizija kienu qed jissupettaw fih u ghaliex. L-attur gie konfrontat bil-fatt li huwa kien qed ikun ma nies ta' kondotta kriminali mhux biss fuq xoghol ta' skorta imma kien anke a bazi ta' hbiberija u gie nfurmat ukoll bid-diskors li pulizija ohra semghuh jghid u li magghom gie konfrontat.

Kuntrarjament ghall dak li xehed l-attur il-kaz tieghu kien differenti minn ta' PS 431 Montesin u PC 337 T. Zammit

(Dok RK2 fol 52 u Dok RK1 fol 45) fis-sens li f'dawk iz-zewg kazijiet kien hemm kundanna tal-Qorti ghal-reat kriminali u wara ttiehdu passi kontra taghhom bil-Public Service Commission, mentri fil-kaz ta' l-attur ittiehdu passi dixxiplinari kontra tieghu taht il-Police Ordinance u dana mhux biss ghax kien instab hati li kellu xi munizzjon. Kien hemm ragunijiet ohra, fuq imsemmija, li ma kienux jaghmlu lill attur aktar idoneju biex jibqa' fil-korp u li kienu jintitolaw lill konvenut Kummissarju biex jiehu passi taht l-ordinanza tal-Pulizija. Ghalhekk il-kwistjonji ta' diskriminazzjoni jew inkonsistenza tal-pulizija fit-trattament tieghu u ta' pulizija ohra ma tidholx.

Fil-kaz in ezami kif gja nghad il-passi li ttiehdu kontra l-attur kienu a bazi tal-Police Ordinance Kap 164. Il-Kummissarju tal-Pulizija kien marbut bi procedura b'garanziji kostituzzjoni li kellu jsewgi. Fil-fatt wara l-investigazzjonijiet li kienu saru li fihom kien involut l-attur, il-Kummissarju tal-Pulizija ma qabadx u minn rajh keccieh izda kiteb lill Permanent Secretary fl-ufficcju tal-Prim Ministru sabiex l-attur jigi ritirat mill-korp tal-pulizija fl-interess pubbliku skond l-ordinanza. (Dok RK fol 83). Imbaghad il-Permanent Secretary ikkorrisponda mal-Public Service Commission li nvestigat il-kaz u dina imbaghad irrispondiet lill OPM. Wara dan l-OPM irrisponda lill Kummissarju tal-Pulizija fis-sens li f'dan il-kaz:

“The Prime Minister acting on the recommendation of the Public Service Commission has approved on the 29 December 1999 that PC 1566 Kevin Falzon be removed from the Police force in terms of Chapter 164 Section 11 (1) and (3) of the Malta Police Ordinance” u gie ordnat li jiehu l-passi necessarji biex l-attur jispicca mill-korp.

Minn dan jidher li l-Kummissarju tal-Pulizija kien mexa skond ir-regolamenti li kienu jimponu fuq procedura specjali li trid tigi segwita.

Dawn il-Qrati, fil-funzjoni taghhom ta' stharrig gudizzjarju ta' azzjoni amministrattiva ghandhom id-dritt jiddeciedu jekk att partikolari ikun null u bla effett ghax mhux skond

il-ligi, jew ghax jilledi l-principji tal-gustizzja naturali, izda m'ghandhom qatt id-dritt li jissostitwixxu d-diskrezzjoni taghhom rizervata lill eżekuttiv b'dik taghhom. Il-Qorti f'dawn il-kazijiet ma tistax tissindika il-mertu tal-kaz (Mary Grech vs Ministru tax-Xogholijiet 29/1/1993).

Skond l-artikolu 469A(2) l-Qrati ordinarji ma ghandhomx gurdizzjoni jissindikaw "mizuri ta' organizzazzjoni jew amministrazzjoni interna" Il-Kummissarju tal-Pulizija huwa l-persuna responsabbli biex jiddeciedi x'inhuma l-esigenzi tas-servizz fid-dipartiment tieghu u l-Qrati m'ghandhomx jissostitwixxu d-diskrezzjoni taghhom ghal dik tal-Kap tad-Dipartiment dwar il-mertu ta' x'hemm bzonn fis-servizz li jaghtu. Il-Qrati izda, kif gja nghad, ghandhom gurdizzjoni li jaraw li l-organi kollha ta' l-istat josservaw il-ligi.

Gie deciz mill-Qrati taghna li l-provvediment ta' l-artikolu 469(A) (6) jassoggetta s-servizz mal-Gvern ghal provvedimenti ta' dispozizzjonijiet specjali li jirregolaw dan ir-rapport specjali fir-rigward ta' l-ingagg, kondotta u terminazzjoni ta' dak l-impieg. Dan is-subinciz (6) ta' l-artikolu 469 (a) tal-Kap 12 jiddisponi illi:

"Ghall-finijiet ta' dan l-artikolu, u ta' kull dispozizzjoni ohra ta' din il-ligi u ta' kull ligi ohra, servizz mal-Gvern hu rapport specjali regolat b'dispozizzjonijiet specjali specifikatament applikabbli ghalih u bil-pattijiet u l-kondizzjonijiet stabbiliti minn zmien ghal zmien mill-Gvern, u ebda ligi jew dispozizzjoni taghha dwar kundizzjonijiet ta' impieg jew kuntratti ta' servizz jew ta' impjeg ma tapplika, u qatt ma kienet tapplika, ghal servizz mal-Gvern hief safejn dik il-ligi ma tipprovdix xort'ohra".

Dwar dak is-subartikolu l-Qorti ta' l-Appell fis sentenza C.Magri vs Kumm tal-Pulizija et 5/10/98 kien iddecidiet li:

"Waq t li din il-Qorti taqbel li dan il-provvediment espressament jeskludi lis-servizz mal-Gvern mill-kontroll ta' kull ligi ohra li tirregola l-kuntratt ta' servizz jew ta' impjeg, u b'mod specifiku teskludi ghalih l-applikazzjoni tal-Kodici Civili ("u ta' kull dispozizzjoni ta' din il-ligi", ovvjament tirreferi ghal dak il-Kodici), dak l-istess

provvediment jassoggetta is-servizz mal-Gvern ghal provvedimenti ta' dispozizzjonijiet specjali li jirregolaw dan ir-rapport specjali fir-rigward ta' l-ingagg, kondotta u terminazzjoni ta' dak l-impjeg. Dawn id-dispozizzjonijiet specjali jorbtu wkoll allura lill-amministrazzjoni li hi obbligata fir-relazzjonijiet taghha ma' l-impjegati li tosserva dawk il-provvedimenti ntizi biex jittutelaw proprju dawk il-jeddijiet tal-haddiema tal-Gvern kontra min ihaddimhom. Il-ligi allura ma tistrieht biss fuq il-principju generali ta' dritt pubbliku li l-istat, bhala 'good employer', jekk mhux l-aqwa wiehed, hu mistenni li jittratta sewwa u gustament lill-impjegati tieghu, imma wkoll torbtu li jagixxi b'certu mod determinat u b'certa procedura stabbilita f'sitwazzjonijiet partikolari skond kif provdut b'dispozizzjonijiet specjali specifikatament applikabli. Dan certament japplika b'mod partikolari fir-rigward ta' proceduri dixxiplinari.

.....

F'dan ir-rigward il-Kostituzzjoni nfisha gustament u sewwa kkrejat il-makkinarju biex jigu regolati r-relazzjonijiet bejn l-Ezekuttiv u s-servizz pubbliku fil-Kapitolu X taghha, b'mod partikolari fit-twaqqif tal-Kummissjoni dwar is-Servizz Pubbliku. Dan il-Kapitolu, filwaqt li jirrikonoxxi n-natura specjali ta' l-impjeg fis-servizz civili, u jipprovi l-makkinarju biex l-amministrazzjoni pubblika tibqa' tiffunzjona bl-inqas tfixkil possibbli, jiehu hsieb biex b'mod konkret jipprotegi lill-impjegat pubbliku kontra l-arbitrarjeta', l-abbuz ta' poter u diskriminazzjoni u jissalvagwardja wkoll, direttament u indirettament, id-dritt tieghu ghal remunerazzjoni ghas-servizz li jaghti, kif ukoll ghall-pensjoni. Dan il-bilanc li l-Kostituzzjoni tohloq, u li fil-verita' hu rifless fis-subinciz 6 ta' l-artikolu 469 (A) tal-Kap 12, ma jistax ma jkunx finalment protettiv tad-drittijiet ta' l-impjegat civili in kwantu jobbliga lill-Istat li jsegwi proceduri determinati bl-istess Kostituzzjoni u b'dispozizzjonijiet specjali kemm f'ligijiet, kif ukoll f'regolamenti ad hoc li jirregolaw l-impjeg mieghu".

(Ara wkoll sentenza App Helen mart Vincent Borg et v. Il-Prim Ministru et Qorti ta' l-Appell deciza 9/2/2001; u Tanti vs P.M. 16/11/04).

Fil-kaz in ezami jirrizulta li l-konvenut Kummissarju tal-Pulizija mexa skond il-ligi specjali li kienet tiddettalu kif ghandu jiprocedi. Din il-procedura ma setghetx ma tkunx protettiva tad-drittijiet ta' l-attur in kwantu obligat lill-Kummissarju li jsegwi proceduri determinati bl-istess Kostituzzjoni u b'dispozizzjonijiet specjali kemm f'ligijiet, kif ukoll f'regolamenti ad hoc li jirregolaw l-impjeg ta' l-attur. Ghalhekk ma jistghax jinghad li kien hemm xi abbuz da parti tal-konvenut Kummissarju tal-Pulizija.

L-attur kien gie nformat permezz ta' ittra f'Jannar 2000 taht liema artikoli tal-ligi (li fihom ir-ragunijiet) huwa kien qed jigi mkecci. L-attur kien gie investigat mill-pulizija, kien jaf fuq hiex kien issuspettat, u nghata l-opportunita li iwiegeb fl-istatment ghall akkuzi li kienu qed isiru fil-konfront tieghu. Il-Qorti mhiex ser tidhol fil-kwistjoni jekk kienx hemm proporzjonalita' fid-decizjoni mehuda mill-Kummissarju u approvata mill-PSC u mill-PM billi jekk taghmel hekk possibilment tkun qed taghmel stharrig fil-mertu tad-decizjoni, haga li dina l-Qorti ma tistax taghmel (Garner's Administrative Law – pag 280 -281).

DECIZJONI

Ghal dawn il-motivi
Il-Qorti tiddeciedi
Billi tichad it-talba ta' l-attur
Bl-ispejjez kontra tieghu.

< Sentenza Finali >

-----TMIEM-----